

Врз основа на член 7 став (3) од Правилата за определување на надоместок на штета причинета на производителите и потрошувачите на електрична енергија („Службен весник на Република Македонија“ бр. 231/18 и „Службен весник на Република Северна Македонија“ бр.39/21), Регулаторната комисија за енергетика и водни услуги на Република Северна Македонија на седницата одржана на 19 август 2021 година, донесе

РЕШЕНИЕ

за одобрување на Деловникот за работа на комисијата за утврдување на штети и определување на износот на надоместокот

1. Со ова решение се одобрува Деловникот за работа на комисијата за утврдување на штети и определување на износот на надоместокот на АД МЕПСО Скопје.
2. Одобрениот Деловник од точка 1 од ова Решение, е составен дел на ова Решение.
3. Се задолжува АД МЕПСО Скопје Деловникот од точка 1 на ова решение да го донесе во рок од 15 дена од денот на носење на ова решение.
4. Се задолжува АД МЕПСО Скопје Деловникот од точка 1 од ова решение да го објави на својата веб страница.
5. Ова решение влегува во сила со денот на неговото донесување.

Образложение

АД МЕПСО Скопје врз основа на член 7 став (3) од Правилата за определување на надоместок на штета причинета на производителите и потрошувачите на електрична енергија („Службен весник на Република Македонија“ бр. 231/18 и „Службен весник на Република Северна Македонија“ бр.39/21) на 22 јануари 2021 година до Регулаторната комисија за енергетика и водни услуги на Република Северна Македонија (во понатамошниот текст: Регулаторна комисија за енергетика) достави Барање за одобрување на Деловник за работа на комисијата за утврдување на штети и определување на износот на надоместокот (во понатамошниот текст: Деловник) бр.12-100/1 од 22 јануари 2019 година.

Во член 7 став (3) од Правилата за определување на надоместок на штета причинета на производителите и потрошувачите на електрична енергија е уредено дека операторот, по претходно одобрување од Регулаторната комисија за енергетика, донесува и на својата веб страница објавува Деловник со кој се уредува начинот и работата и донесувањето на одлуки на комисијата за утврдување на штети и определување на износот на надоместокот.

Регулаторната комисија за енергетика на 22 февруари 2021 година со допис бр. 12-100/2 достави до АД МЕПСО Скопје Информација дека во периодот на разгледување на Барањето, Регулаторната комисија за енергетика донесе Правила за дополнување на Правилата за определување на надоместок на штета причинета на производителите и потрошувачите на електрична коишто имаат влијание врз составот на комисијата и постапката за формирање на

комисијата за утврдување на штети. При тоа побара во рок од 15 дена АД МЕПСО Скопје да достави усогласен текст на Деловникот.

АД МЕПСО на 5 мај 2021 година достави предлог Деловник заведен во архивата на Регулаторната комисија за енергетика под бр. 12-100/3 од 5 мај 2021 година. Регулаторната комисија за енергетика го разгледа предлог деловникот и на 8 јули 2021 година електронски достави усогласен текст на деловникот.

АД МЕПСО Скопје на 16 август 2021 година достави Барање за одобрување на предлог деловникот бр. 12-100/4 од 16 август 2021 година. Регулаторната комисија за енергетика утврди дека во текстот на предлог Деловникот се земени предвид забелешките на Регулаторната комисија за енергетика.

Имајќи го во предвид горенаведеното, Регулаторната комисија за енергетика и водни услуги на Република Северна Македонија одлучи како во диспозитивот на ова Решение.

ПРАВНА ПОУКА: Против ова Решение, може да се поведе управен спор, во рок од 30 дена од денот на приемот.

бр. 12-100/5

19 август 2021 година

Скопје

Заменик претседател на

Регулаторна комисија за енергетика и

Водни услуги на Република Северна Македонија

Enver Elmazi

Прилог- Предлог Деловник за работа на комисијата за утврдување на штети и определување на износот на надоместокот на АД МЕПСО Скопје

„ПРЕДЛОГ“

Врз основа на член, 7 став (3) од Правилата за определување на надоместок на штета причинета на производителите и потрошувачите на електрична енергија (“Службен весник на Република Македонија” бр. 231/18 и „ Службен весник на Република Северна Македонија“ бр. 39/21), а во согласност со член 19 од Статутот на Операторот на електропреносниот систем на Република Северна Македонија, Акционерско Друштво за пренос на електрична енергија и управување со електроенергетскиот систем, во државна сопственост, Скопје,(„Службен весник на Република Северна Македонија“ бр. 165/2020), Управниот одбор на АД МЕПСО во државна сопственост, Скопје на 81- та седница одржана на ден 29.07.2021 година со Одлука УО бр. 02-4341/3 по претходно одобрување од Регулаторната комисија за енергетика и водни услуги на Република Северна Македонија со Решение број ----- од -----, донесе

ДЕЛОВНИК

за работа на Комисија за утврдување на штети и определување на износот на надоместокот за штети

I. Општи одредби

Член 1

- (1) Со овој деловник се уредува начинот на работа и донесување на одлуките на Комисијата за утврдување на штети и определување на износот на надоместок на штети (во натамошниот текст: Комисија) во согласност со Правилата за определување на надоместок на штета причинета на производителите и потрошувачите на електрична енергија (во натамошниот текст: Правила).

Член 2

- (1) Операторот на електропреносниот систем на Република Северна Македонија, Акционерско Друштво за пренос на електрична енергија и управување со електроенергетскиот систем, во државна сопственост, Скопје (во натамошниот текст: операторот) формира посебна Комисија за секое поднесено барање за надоместок на штета од производител или потрошувач на електрична енергија.

Член 3

- (1) Комисијата е составена од:
- еден член определен од страна на операторот на преносниот систем
 - еден член определен од страна на производителот и
 - еден независен член од редот на лиценцирани вешти лица од областа на електротехниката запишани во Регистарот на вештаци што го води Министерството за правда.

Член 4

- (1) Во случаите кога операторот врз основа на барањето на производителот не може да состави Комисија поради фактот што не може да достави предлог за лице за независен член, од редот на лиценцирани вешти лица од областа на електротехниката, како и кога Претседателот на Комората на вештаци на Република Северна Македонија не може да назначи вешто лице од областа на електротехниката како независен член на Комисијата, операторот постапува согласно член 6-а од Правилата за определување на надоместок на штета причинета на производителите и потрошувачите на електрична енергија (во натамошниот текст: Правила)

Член 5

- (1) Комисијата својата активност ја врши во Скопје, во дирекцијата на операторот, ул. „Максим Горки“ бр. 4, а по потреба се врши и увид на лице место.
- (2) Комисијата нема свој печат и штембил. Актите и службената кореспонденција на комисијата се заверуваат во архивата на операторот со штембил на операторот.
- (3) Административните работи за потребите на Комисијата ги врши операторот.

II. Внатрешна организација на Комисијата

Член 6

- (1) Со Комисијата раководи претседател на Комисијата кој е одговорен за објективно, транспарентно и недискриминаторно работење на Комисијата.
- (2) Претседател на Комисијата е независниот член од редот на лиценцирани вешти лица од областа на електротехниката запишани во Регистарот на вештаци што го води Министерството за правда, или лице определено согласно член 6-а од Правилата.
- (3) Претседателот на Комисијата потпишува Изјава за немање на конфликт на интереси.
- (4) Со состаноците на Комисијата раководи претседателот.
- (5) Претседателот ги свикува состаноците на Комисијата ако за тоа има согласност од сите членови.
- (6) Одлуките на Комисијата се донесуваат со мнозинство гласови од вкупниот број членови на Комисијата
- (7) Комисијата работи до завршување на предвидените постапки согласно Законот за енергетика и Правилата, започнати со доставување на барањето за надоместок на штета.

Член 7

- (1) На претседателот и членовите на Комисијата им претстанува вршењето на работата во Комисијата, ако:
 - поднесат лично барање за изземање од именувањето,
 - со решавање на спорот,
 - неоправдано отсутнуваат од работата на Комисијата подолго од 2 (два) месеци,
 - настапи неспојивост на вршењето на работата или конфликт на интереси и
 - работат спротивно на Законот за енергетика* и Правилата.

III. Делокруг на работа на Комисијата

Член 8

- (1) Комисијата ги врши следниве работи:
 - разгледува барања за надоместок на штета од производители или потрошувачи на електрична енергија,
 - бара изјави од ракувачи со енергетските постројки или други лица вработени или ангажирани од операторот и/или производителот,
 - врши непосреден увид во објектите, опремата, постројките уредите и инсталациите на производителот односно потрошувачот,
 - изготвува записник во кој се утврдува постоење, односно непостоење на штета, како и причините за настанувањето на штетата и времетраењето на прекините,
 - го определува износот на надоместокот на штета и начинот на којшто е извршена пресметката за определување на надоместокот на штета,

- донесува одлуки за одбивање на барањето за надомест на штета, односно усвојување на барањето за надомест на штета.

Член 9

Членот на Комисијата кој од оправдани причини е спречен да присуствува на седница на Комисијата е должен за тоа благовремено да го извести претседателот на Комисијата.

IV. Начин на работа на Комисијата

Член 10

- (1) Барањето за надомест на штета се доставува во архивата на Операторот каде овластено лице го заверува со приемен печат со наведување на соодветниот број на предметот и прилозите кон него согласно прописите за архивско и канцелариско работење.
- (2) Кон барањето, производителот доставува и свој предлог на член на Комисијата.

Член 11

- (1) По формирањето на Комисијата, завереното барање се предава на претседателот на Комисијата, додека копии од барањето се доставуваат и до членовите на Комисијата.
- (2) Ако се утврди дека барањето не е комплетно, Претседателот на Комисијата ќе го повика подносителот на барањето во рок од 15 дена да го комплетира барањето.
- (3) Доколку подносителот на барањето не го комплетира барањето во рокот од став (2) од овој член Комисијата ќе донесе Решение за отфрлање на барањето за надомест на штета.
- (4) Кореспонденцијата помеѓу членовите на Комисијата се води во писмена и електронска форма.

V. Свикување на седници и утврдување на дневниот ред

Член 12

- (1) Комисијата работи на состаноци.
- (2) Состаноците ги закажува Претседателот на Комисијата.
- (3) Претседателот на Комисијата закажува состаноци по потреба.
- (4) Претседателот на Комисијата ги известува членовите на Комисијата за денот, часот и местото на одржување на состаноците и тоа по правило најдоцна три дена пред одржувањето на состанокот .
- (5) На почетокот на состанокот , претседателот утврдува дали се присутни сите членови за да може Комисијата во полн состав да одлучува и го предлага распоредот на разгледување на прашањата.

VI. Работа и одлучување на седниците на Комисијата

Член 13

- (1) Комисијата може да расправа и одлучува кога на состаноците е во полн состав.
- (2) На почетокот на расправата претседателот на Комисијата дава збор на претставникот на подносителот на барањето за надомест на штета.
- (3) Членовите на Комисијата имаат право да го разгледаат барањето, списите кон предметот, како и да поставуваат прашања од значење за одлучувањето.

Член 14

- (1) Во рок од 30 дена од отпочнување со одлучување по барањето, Комисијата изготвува записник во кој се утврдува постоењето, односно непостоењето на штетата, како и причините за настанувањето на штетата и времетраењето на прекините и изготвениот записник веднаш се доставува до членовите на Комисијата.
- (2) Во записникот се запишуваат податоците за членовите на Комисијата кои присуствувале на седницата, означување на предметот, односно името на производителот, односно потрошувачот за чие барање се расправа, датумот на одлучувањето, мислењата на членовите на Комисијата.
- (3) Ако во рок од пет работни дена, од денот на приемот на записникот, ниту еден член на комисијата не достави писмени забелешки во однос на наводите содржани во записникот, се смета дека записникот е конечен.
- (4) Член на Комисијата којшто не се согласува со наводите содржани во записникот има право во рок од пет работни дена од денот на приемот на записникот да достави писмени забелешки во однос на наводите содржани во записникот.
- (5) Комисијата во рок од три работни дена од денот на приемот на писмените забелешки од став (4) на овој член ги вградува во записникот, по што записникот станува конечен.
- (6) Записникот во четири еднакви примероци го потпишуваат сите членови на Комисијата, од кои два за операторот, еден за производителот и еден за независниот член.
- (7) За водење на записникот и за чување на оригиналните записници од седниците на Комисијата се грижи операторот.

Член 15

- (1) Комисијата во рок од осум дена од составување на Записникот од член 14 од овие правила донесува:
 - Одлука за одбивање на барањето во кое ги образложува причините за одбивање, или
 - Одлука за усвојување на барањето со која ги определува износот на надоместокот на штета и начинот на којшто е извршена пресметката за определување на износот на надоместокот.
- (2) Одлуката од став (1) од овој член, ја потпишуваат сите членови на Комисијата, односно мнозинството од членовите на комисијата кои гласале одлуката да биде донесена.
- (3) Одлуката од став (1) од овој член, Комисијата ја доставува до операторот, производителот, односно потрошувачот, независниот член и Регулаторната комисија за енергетика и водни услуги на Република Северна Македонија.

Член 16

- (1) Овој деловник влегува во сила со денот на објавувањето на веб страницата на Операторот на електропреносниот систем на Република Северна Македонија, Акционерско друштво за пренос на електрична енергија и управување со електроенергетскиот систем, во државна сопственост, Скопје, а по претходно добиено одобрување од страна на Регулаторната комисија за енергетика и водни услуги на Република Северна Македонија.

АД МЕПСО во државна сопственост, Скопје
Генерален директор,
Kushtrim Ramadani
